

Qanunçuluq

Hüquqi şəxslərin elektron qeydiyyatı

«Hüquqi şəxslərin dövlət qeydiyyatı və dövlət reyestri haqqında» Azərbaycan Respublikasının Qanununda dəyişikliklər edilməsi barədə» 30 dekabr 2011-ci il tarixli, 284-IVQD nömrəli Azərbaycan Respublikası Qanununa əsasən, «Hüquqi şəxslərin dövlət qeydiyyatı və dövlət reyestri haqqında» Azərbaycan Respublikasının Qanununa (Qanun) dəyişiklik edilərək yerli investisiyalı MMC-lərin elektron qeydiyyatı ilə bağlı müddəalar əlavə edilmişdir.

Qanunun 2.0.10-cu maddəsinə əsasən, yerli investisiyalı MMC - Azərbaycan Respublikasının vətəndaşları və (və ya) Azərbaycan Respublikasında dövlət qeydiyyatına alınmış hüquqi şəxs tərəfindən təsis edilən MMC-dir.

Qanuna əlavə edilmiş 5-1-ci maddəyə əsasən, təsisçinin (təsisçilərin) istəyi ilə yerli investisiyalı MMC-nin dövlət qeydiyyatı (yenidən təşkil nəticəsində yaranma halları istisna olmaqla) elektron qaydada həyata keçirilir. Elektron dövlət qeydiyyatı adı (yəni «Hüquqi şəxslərin dövlət qeydiyyatı və dövlət reyestri haqqında» Azərbaycan Respublikasının Qanununun 7-1-ci maddəsi ilə müəyyən edilmiş müddətdə) və ya sürətli qaydada həyata keçirilir. Elektron dövlət qeydiyyatının həyata keçirilməsi üçün Azərbaycan Respublikasının müvafiq icra hakimiyyəti orqanının (Vergilər Nazirliyi) internet informasiya ehtiyatında yerləşdirilmiş elektron ərizə forması doldurularaq, gücləndirilmiş elektron imza ilə təsdiq edilməlidir.

Adi elektron dövlət qeydiyyatı zamanı elektron ərizəyə yerli investisiyalı MMC-nin təsisçisi (təsisçiləri) tərəfindən gücləndirilmiş elektron imza ilə təsdiq edilmiş təsis sənədləri (Qanunun 5.4.1-ci maddəsində nəzərdə tutulmuş) əlavə edilir.

Sürətli elektron dövlət qeydiyyatı zamanı təsisçi fiziki şəxs elektron ərizə formasını doldurur, yalnız təkbaşına icra orqanının rəhbəri və fəaliyyət sahəsi barədə məlumatı bəyan edir. Bu halda təsisçi Qanunun 5.4.1-ci maddəsində nəzərdə tutulmuş cəmiyyətin təsis sənədləri ilə real vaxt rejimində tanış olur və onları gücləndirilmiş elektron imza ilə təsdiq edir.

Elektron dövlət qeydiyyatı zamanı yalnız vergi ödəyicisinin eyniləşdirmə nömrəsinə malik olan hüquqi şəxs təsisçi hüquqi şəxs qismində çıxış edə bilər. Bu halda təsisçinin dövlət qeydiyyatı haqqında şəhadətnaməsinin (dövlət reyestrindən çıxarışın) və nizamnaməsinin surəti elektron ərizəyə müvafiq icra hakimiyyəti orqanı (Vergilər Nazirliyi) tərəfindən əlavə edilir və qeyd edilən sənədlərin notariat qaydasında təsdiqi tələb olunmur.

Elektron dövlət qeydiyyatı zamanı yerli investisiyalı MMC-nin qanuni təmsilçisi, icra orqanının rəhbəri (üzvləri) və direktorlar şurasının (müşahidə şurasının) üzvləri yalnız Azərbaycan Respublikasının ərazisində yaşayıb yeri üzrə qeydiyyatda olan fiziki şəxslərdən təyin edilir.

Adi elektron dövlət qeydiyyatı zamanı ərizənin qəbul edilməsi barədə təsdiqetmə bildirişi (formasını Vergilər Nazirliyi tərəfindən müəyyən edilir) müraciət edən şəxsi elektron ünvanına göndərilir.

Yerli investisiyalı MMC dövlət qeydiyyatına alındığı gün dövlət qeydiyyatı haqqında şəhadətnamə, dövlət reyestrindən çıxarış və nizamnamə elektron ünvanına göndərilir.

Sürətli elektron dövlət qeydiyyatı həyata keçirildiyi andan sonra dövlət qeydiyyatına alınmış yerli investisiyalı MMC-nin dövlət qeydiyyatı haqqında şəhadətnaməsi, dövlət reyestrindən çıxarışı və nizamnaməsi real vaxt rejimində elektron ünvana göndərilir.

Təsisçinin (təsisçilərin) və ya onun (onların) müvafiq qaydada vəkil etdiyi şəxsin müraciəti əsasında yerli investisiyalı MMC-nin dövlət qeydiyyatı haqqında şəhadətnaməsi, dövlət reyestrindən çıxarışı və nizamnaməsi təsdiq olunaraq kağız daşıyıcılarında da verilir.

Hüquq idarəsi